

# DAK LI HALLA L-HARES

*Ta' PAWLU CACHIA*

Il-hanut ta' Mikiel kien imballat bin-nies li ta' kull lejla kienu jiltaqghu hemmhekk biex jaqtghu l-lebblieba ta' l-inbid jew biex jindafra dafra mal-karti ta' l-oghob, u fl-istess hin iqattghu siegha jlaballbu fuq dik il-haga li tkun l-aktar laqtithom matul il-jum. U nghiduha, ma kienx jonqos li xi darba jew ohra jwaqqghu l-kliem fuq haddiehor biex jikxfulu l-borom tieghu.

Post dik ic-corma kien hemm Marozz il-Bahnan, raġel fuq ruhu li issa qorob biex ixellef l-erbghin. Kien habrieki għall-ahhar fl-oqsma li kellu missieru, u daqqa t'id ma kienx jahsibha darbtejn biex jaghtiha mill-ahjar li jista'.

Dan kien midhla tal-hanut daqs il-bqija. Izda billi kien xi ftit mohhu hafif u mberfel, kulhadd kien idur mieghu bħall-qaqoċċa halli jghadduh passata kif tmiss il-ligi. Min jistadu f'xi kelma. Min jimbuttah u jkun ghoddu qalbu minn tulu fl-art. Min jibaghtu għand il-kappillan jew għand is-surgent tar-rahal b'xi qadja bla sens. Min kien jigbidlu xi gibda saqajh. U dak bħal mazzun jibla' kollox u jagħmel kollox b'ghajnejh magħtuqa. B'danakollu, hu ma kienx jagħmel dan għar-rih bla xita. Għaliex wara li jkun qeda dak li qabbduh, mingħalih bl-akbar reqqa, kien isib jistennieh xi pinta nbid li jiblagħha f'kemm ilna ngħidu.

Mhux l-ewwel darba li b'rihet hekk kien ilegleg xi erbgha mhux hazin. U lanqas ma kienet darba f'mitt qamar li shabu jirnexxielhom isakkruh u mbagħad halli għalihom jagħmlu burdell shiħ bih, billi f'dik it-telqa Marozz kien jiftah halqu u jibdew herġin sensjela ta' hmerijiet, wahda isbah mill-ohra, li l-awtur tagħhom ma jkunx għajr dak l-ghasir ta' l-ghenba.

Il-Bahnan kien joqghod għal kollox bħal haruf. Imma kif kien ixomm li ġej il-kliem fuq il-hares kien iqatta' l-karti ma' min kien jisimghu jtkellem fuq hekk. Għaliex il-kelma biss hares kienet twaħħxu u triegħdu bil-biza'.

Għalkemm kien jidher iblah quddiem l-ohrajn, hu ma kienx bla mohh daqs-kemm kienu qed ipinguh. Marozz kien makakk, u biex jiehu dak li jrid u tghaddi tieghu kien jinqeda b'kollox.

Marozz kien iqis li kulhadd b'habib, izda lil Bertu t-Trumbun u Wenzu l-Fdewxu ma kienx jahmilhom b'ghajnejh. Dawn kienu joholqulu kull nasba li allahares ma jkunux xi hbieb li hu jahlef bihom daqs id-dawl ta' ghajnejh, li dawn kienu jhennu għalih u jiftħulu ghajnejh biex jehles mis-saram li jkunu se'r jittfghuh fih. Ma kenitx l-ewwel darba li dawn riedu jixhtuh fi xkora, u hu bid-

daqspejn melh li kien baqagħlu, żgicċa minnu minflok qabad lilhom fiha.

Dik il-lejla lanqas lahaq qabeż l-ghatba tal-hanut li ma sabx lil dawn iż-żewġt ixriek, li kienu qishom id-delj ta' xulxin, jithadtu ras imb'ras. Dawk l-imgharrqin kif lemhuw diehel malajr sejhulu biex jersaq in-naha tagħhom. Il-Bahnan mar biex ma jhallihomx jaħsbu li qieghed jintrefa' minnhom. Ghaliex, wara kollox hu minnhom ried! Xi qatra huma kienu jhallsuhielu!

"Il-lejla minfejn ġej, Marozz?" staqsieh it-Trumbun biex jibdielu d-diskors.

"Ara l-iehor! Minfejn tridni niġi? Mhux mir-razzett jew?" wieġbu l-iehor, u meta lemah l-inbid quddiemhom malajr thajjar, "Hemm xi naqra nbid Bert?"

"Hawn ha l-flixkun, hu kemm trid," qallu dak waqt li ressaqlu l-flixkun u t-tazza li kien għadu kemm xorob minnha hu.

Wara li ferra' tazza u meċlaq tnejn halqu, Marozz kien sa jwar-rab u kollox, meta Wenzu ghemeż lil sieħbu li dan dlonk dar fuq il-Bahnan u qallu. "Habib, hobbni u obghodni, imma minn żmien 'i hawn qed narak toġhlob wisq. Jaqaw qed tithabat fl-egħ'ieqi, jew inkella dabbart xi xebgħa mingħand xi hadd u halliek bla saħħa?"

"Huwa lili min tridu jtini xebgħa?"

"Ma nafx, forsi lagħablek xi waħda l-hares."

"F'għieh kemm hemm, se'r terġa' tibda l-pantomini tas-soltu?" saħan Marozz meta ra lil dak jinkih.

"B'daqshekk x'qallek, Marozz?" taffihielu l-Fdewxu, "biex tagħmel dan il-plejtu kollu għal xejn? In-nies man-nies jitekllmu, u b'dak li qallek ma nafx għaliex kellek tiehu għalik."

"Jaqaw int qed iżzomm miegħu wkoll, għax daż-żmien intom dejjem hekk, dejjem taraw f'hiex tghalltuni," mahmah id-dghajjef.

"Nġhalltuk b'daqshekk?" xeħethielu Bertu, "Mur ġibek li veru dar għalik il-hares!"

"Jekk se'r tkompli sejjer sa jkollna xi nġhidu," telghulu Marozz f'saħna ta' għajat.

L-irġiel l-oħra li kienu fuq imwejjed oħra, intebhu x'kien ġara. Ghaliex dik l-istorja kienu drawha, u issa kienet xebbgħethom. Mikiel, sid il-hanut u Wistin il-huttab kienu qed jitekllmu fuq it-trobbija tat-tigieg u x'hin semghu t-thambiq resqu lejn il-mejda ta' dawk, u biex tal-hanut ma jiksirhiex ma' ebda wiehed minnhom qal, "X'inqala' dan l-għajat kollu?"

"U xejn, Mikiel," wieġeb Bertu biex jurih li qed jillitigaw fuq tentufa.

Marozz ma riedx johrog tellief u f'daqqa waħda qam bil-wieqfa u beda jghajjar lil Bertu, "Daqshekk int raġel? Ghidlu li kontu....."

u mhux xejn."

"Konna qed ngħidulu jekk kellux xi jgħid mal-hares," qabeż dikment Wenzu biex ma jhallihomx iwaqqagħhom għaż-żuffjett. "Dak kollu. Ma nara xejn hażin fiha?"

"U b'daqshekk, Marozz! Ma kellekx għaliex tagħmel dak l-istorbju kollu," għarfu l-Huttab waqt li taptaplu fuq spalltu.

"Imma dawk hżiena daqs tengħuda, u dejjem hekk, għax jafu minn x'hiex inbati. Dawk dejjem jaraw f'hiex iqabbd u dufrejhom halli jgħibni fil-għawg. Imma f'wiċċhom jibqa'."

"Xi hsibtna lilna? Xi rġiel tal-habba gozz?" thambaq l-Fdewxu meta ra lill-Bahnan iqum fuq tiegħu.

Il-qiegha kienet qed tishon għielha u Wistin, li hlieqa ma' Marozz kien imut għaliha, beda jagħmel minn kollox biex taparsi jsewwi u jraqqad kollox. Għalhekk dar fuqhom u qalilhom, "Ahna sa nibqgħu sejr in hekk? Ara, halli naqtgħuha fil-qasir u kulhadd jiehu li haqqu. Nibdew bik, Marozz, qabel xejn, qatt rajt il-hares, jew qatt hallielek xi haġa u int ma żammejthiex mistura?" waqt li b'għajnejh beda jfittex lill-Fdewxu u lit-Trumbun.

"Iż-żift," qallu mgħaddab il-Bahnan. "Int ukoll, Wistin?"

"U le mhux hekk! Mela lilna hsibtna tfal?"

"Mhux hekk xejn, għax haqq l-immiefah qed nara li se'r tilagħbuni fin-nofs," haqqaq dak waqt li fajjar daqqa ta' ponn fuq wiċċ il-mejda u biha kien għoddu qaleb il-flixkun, u hasad lil dawk li kienu qed jitniegħsu fl-irkejjen tal-hanut. "Ha ngħidilkom ċara u tonda," reġa' beda biex jilgħabha ta' hmar. "Jien ma nafx x'intom tghidu, smajtx. Hares u mhux hares; hallielek il-flus u ma żamejtx mistur. Jien ma nafx xi tridu tghidu bihom!"

"Ha nfiehmek ffit," qabeż Wistin bħal wiehed li donnu qieghed ifittex ix-xagħra fl-għaġina.

"Tfehemni xejn, u qattus it-torok, mur int u kemm għandek għand boxxla xjaten," haslu Marozz u fl-istess hin jheżżeż snien u bir-rabja.

"Bil-mod, għax tkun għaddejja xi fewġa, Marozz!" żerżaqhielu Bertu b'islen hażin daqs ta' lifgħa.

Il-Bahnan lanqas hallieħ jispiċċa li ma warrabx minn hemm, u wara li żarrat tnejn minn taht, gemgem waħdu, "Ahjar nitlaq minn hdejhom, dawn il-qabda qlafat, għax bi kbira se tiġi l-lejla jekk sa jibqgħu sejr in biha!"

Għal dik il-lejla, kollox reġa' bired xi ffit u l-harsijiet kienu baqgħu jgħerrew barra, għaliex hadd iżjed ma kien sejbilhom. Izda mohħ il-Bahnan kien xegħel bi hsieb li jekk jagħraf jahdmu tajjeb, jagħtihom tweġiba li ma jinsewhiex kif gieb u lahaq.

Hu ma kien wera ebda dell ta' biża', imma baqa' magħhom jitbahrad, idur minn mejda għal ohra; daqqa jlaqqat xi pinta u daqqa jwerrek idejha għaliex ikun iddobba xi sigarett, sakemm ghajja jitlejjaq minn hemm għal hawn, sellem baxx baxx u parpar 'il barra, iħammem u jgedwed wahdu fuq il-ħsieb li waqa' f'moħħu.

Dik il-lejla ma setax jagħlaq għajn m'għajn. Fil-kamra kien qed jistħajjel li jara bosta xbihat koroh u bosta boroz ta' flus imxerrdin. Hu ma tax kas, għax kien jaf li dawk kienu kollha qlajja' tan-mies. Anzi dak il-hin faqqa' dahka u f'qalbu qal, "Hekk naghmel! Hux qalu li l-hares iħallilek xi haga warajh? Mela halli f'idejja. X'ħasbu li hu Marozz! Xi wiehed ta' kafkaf? Fl-aħhar insibilhom kappell jigihom." Imbagħad wara hafna tiġbid ta' kutri, għajnu marret bih u sab ruħu fi hdan Morfew jonhor daqs bumerin.

L-ghada fil-ghaxija, il-klikka ta' rġiel fil-ħanut ta' l-inbid kienet qed iddahhan, treden jew tiekol xi bukkun fuq idejha. Marozz dik il-lejla kien iddawwar aktar mis-soltu, Kulhadd thasseb fih. Min haseb li mhux se'r jersaq 'l hemm iktar minħabba dak li għamlulu fil-lejla ta' qabel. Min qal li waqa' fil-bir u ma sabux rampil biex itelgħuh. U min haseb li wegġa' bl-imghażqa.

Izda Marozz ma graħu xejn minn dan. Għaliex wara ftit deher diehel il-ħanut b'wiccu għad-dawl. Hu kien mgħobbi b'bixkilla fuq spalltu. Kulhadd staghgeb bih; għax lil Bahnan qatt hadd ma kien rah f'dik il-qagħda. Huma dejjem rawh idu fil-but igerrem xi loqma ta' sigarru jew sigarett li jkun sab barra t-triq. Imma ghajnejh dejjem imberraqin halli jara min ser iħallashu xi boqqa mbid.

Bertu, li kien qisu xewka, lanqas ħamlu, għax kif rah ifiġġ mar dritt dritt fuqu u qallu, "Hemm x'għandek, xbin?"

Marozz ried jagħmilha t'iblah biex iġib lil kulhadd għal taht idejha. "Hemm għandi affarijiet li ma nistax nurihomkom, għax inkella jista' jaqa' xi risq ħażin fuqi!"

"Iva lanqas lilna?" saħħnu l-Fdewxu biex jirnexxilu jwaq-qgħu.

"Ma' hadd, Wenz. Għaliex dak li għandi fil-bixkilla tahomli l-hares u b'rasi jdur jekk nitniffes" wiegħbu fil-waqt il-Bahnan.

"Din xi zinnata minn tiegħek," reġa' t-Trumbun mgħoxxi bid-dahk.

"Ara ma jdurx għalik, Marozz," tefagħħielu Wistin li kien qed jisma'.

Meta semgħu dan il-kliem kulhadd infexx jidhak, għax dawk intebħu li kienet ħlieqa tiegħu.

Marozz li issa kienet id-daqqa t'egħu dar lejhom u qallhom, "Idħku! Intom lil Marozz ħsibtuh xi mderwex jew? Izda ngħidil-

kom li intom l-imderwxin. Mela la tridu tafu, ikxfu l-bixkilla halli taraw b'ghajnejkom stess.

Kif nehew il-bieċa xkora li kienet qed tghatti dak li kien hemm. taħtha, lemhu qoffa frott tghaxxqek. F'dan il-hin il-ghagħa waqfet għal kollox għax raw li kliem Marozz ma kienx fih qerq. It-Trumbun kien ġa pront biex idahħal idu halli jaħtaf waħda. "Dan minn fejn, habib," qallu Bertu bi kliem iniggeż.

"Mela jien qed inkellimkom bl-Gharbi? Dak hallihuli l-hares!"

"Kemm hsibtna b'cieċen lilna. Lilna ma tballgħalniex ir-ross bil-labra tafx," wiegħbu miġbluħ fih innifsu dak li hadlu l-frotta, waqt li qarmeċ snienu b'dak li kellu f'ħalqu.

"Imma haqq it-tabakk! Int ewilla ma temmen b'xejn? Izda la naf li lagħabkom njeżel biex tkunu tafu, ħa ngħidilkom kollox, basta ma titkellimux. Dal-lejl ġie l-hares u qalli li sa jhallili qoffa frott. Jien staqsejtu minn fejn ġabha, u hu qalli li ġabha mingħand bosta bdiewa, fosthom Bertu t-Trumbun, Wenzu l-Fdewxu u mingħalija semma wkoll li l-Wistin il-ħuttab. Imma, jien billi għandi ħafna sigar tal-frott, hsibt u rajt li ngħibha hawn halli dak li m'għandux iġħix ma' min għandu. Xi tghidu, ma hsibthiex tajjeb?"

It-tlett iħbieb fehmuha l-bieċa u ma fethux fommhom għax kellhom denbhom taħt il-blata, għalhekk dik il-lejla kellhom jitqannew b'buli ta' kelb.

Mikiel tal-ħanut meta rahom hekk, "Eħ, fl-aħħar tal-mazzita, il-Bahman sabilkom iż-żbiba."

Din ma nafx kif haduha. Imma nahseb li ma kellhomx il-hila jifthu halqhom biex jerġgħu jbeżżgħu li l-Marozz bil-hares!